



‘Il-Futur tal-Edukazzjoni f’Għawdex’ Business Breakfast organizzat mill-Ministeru għall-Edukazzjoni

Daniel Borg

It-Tlieta 5 ta’ Ottubru 2021

L-ewwel nett grazzi tal-istedina li għamiltuli illum. L-Futur tal-Edukazzjoni f’Għawdex huwa tema mportanti ħafna, u l-kompożizzjoni ta’ dan il-*panel* jindika dan hekk kif għandna il-preżenza tal-MCAST u l-Univerżita. Il-Futur iġib miegħu sfidi. L-isfidi li qed naraw illum ġejjin minn realtajiet ġodda li qed insibu quddiemna. Kif kelli il-mod ngħid f’okkażjonijiet oħra, l-isfidi ġejjin mill-fatt li qed naffaċċjaw realtajiet ġodda, u hawn ħa nsemmi uħud minnhom.

Il-Bidla għall-Karozzi elettrici

F’dan il-qasam għandna sfidi kbar. Skont l-istrategija maħruġa mill-Unjoni Ewropeja fuq is-*Sustainable and Smart Mobility* kull vettura fuq it-triqat tagħna sal-2050 trid tkun *zero emissions*. Fil-każ ta’ Għawdex il-Gvern kemm-il darba semma li Għawdex jiġi *carbon neutral* qabel Malta. Din hija proposta li naqblu aħna għax konna aħna stess li ressaqniha quddiem il-Gvern biex tiġi kkunsidrata.

F’diskussjonijiet li kellna organizzata mill-*Foundation for Transport* konna urejna l-ħtieġa li jiġi assigurat li Għawdex ikollna tekniċi kwalifikati fit-tiswija tal-*electric vehicles*. Ġa din hija sfida kbira għal Malta, aħseb u ara għal Għawdex.

Li Għawdex ikollu numru ta’ tekniċi kwalifikati f’dan il-qasam hija ta’ importanza kruċjali u strategika għal din il-bidla. Biex Għawdex isir *carbon neutral* qabel Malta, jenħtieġ li persuna jkollha l-kunfidenza li se ssib tekniċi kwalifikati f’dan il-qasam. F’dawn l-aħħar xhur rajna wkoll żieda kbira fit-turiżmu domestiku. Dan ifisser li iktar ma n-nies jaqilbu għall-karozzi elettrici u dawn jitolgħu bihom Għawdex, huwa mportanti li jkollhom il-kunfidenza li se jsibu tekniċi kwalifikati f’Għawdex stess. U hekk kif gradwalment nibdew naraw din il-bidla fil-karozzi tal-kiri, u aħna nafu li suq importanti għal Għawdex huma t-turisti barranin li jiġu jew għal ġurnata jew għall-iktar jiem, huwa mportanti li Għawdex ikun jista’ jikkejterja għal dawn il-ħtigijiet.

Imma huwa mportanti wkoll li niffaċilitaw l-attendanza tal-ħaddiema residenti f’Għawdex għal dawn il-korsijiet. Waqt li nifhmu li l-parti Prattika tenħtieġ stabbiliment armat, il-parti teoretika tista’ ssir onlajn. Jistgħu ukoll is-sessjonijiet isiru f’ħinijiet Prattici li jiffaċilitaw l-ivjaġġar bejn iż-żewġ gzejjer. U li tingħata għajnuma lill-*employers* biex jikkompensaw speċjalment għall-ħin li jintilef fl-ivjaġġar bejn iż-żewġ gzejjer.

II-Green Economy

Fl-10 ta' Ġunju 2021 intervenejt fil-proċess ta' konsultazzjoni għall-pjan strateġiku għall-MCAST 2022 – 2027. Hadt pjaċi nintervjeni f'dan il-proċess u tkellimt kif l-MCAST jista' jkoll rwol importanti f'Għawdex u għalhekk nixtieq li l-kollaborazzjoni bejn is-settur privat u l-istituzzjonijiet edukattivi kollha tkompli tissaħħaħ.

Wieħed mit-tremitrażverżali li pproponiet l-istrateġija tal-MCAST – *transversal theme 2* kienet propju tindika li waħda mit-temi li fuqhom għanda tibni l-MCAST hija dik li tinbena *greener workforce*, u li titnaqqas il-*carbon footprint*.

Propju l-Kamra tan-Negożju għal Għawdex temmen li l-ekonomija l-ħadra tista' tkun niċċa mportanti f'dan il-qasam għal Għawdex.

U hawnhekk nagħmel invit lill-Univerżita ta' Malta li tikkunsidra wkoll il-ħolqien ta' fakulta' speċjalizzata f'Għawdex fuq il-*Green Economy*. F'diversi fora nternazzjonali l-Kamra dejjem uriet il-potenzjal li gzejjer jista' jkollhom biex fuqhom jiġu ttestjati teknoloġiji ġodda li jnaqqsu l-emissjonijiet tal-karbonju, qabel dawn jiġu mplimentati fuq livell nazzjonali. Din il-fakulta għandha timrah wkoll fuq ir-riċerka u tipprova tattira wkoll studenti nternazzjonali.

Għawdex ma jstax ikun kollox għal kulħadd, imma din hi xi ħaġa li taqbel mal-viżjoni nazzjonali għal Għawdex. L-eżempju tal-Queen Mary University of London f'Għawdex jurina li hemm potenzjal qawwi li jista' jiġi sfruttat.

Id-Diġitalizzazzjoni

Waħda mill-azzjonijiet taħt *strategic objectives 2* li kienet pproponiet l-MCAST fil-pjan strateġiku tagħha kienet li ssaħħaħ il-kwalita u r-rilevanza tal-espjenza tat-tagħlim u kif jista' jkun hemm innovazzjoni fil-kurrikulu speċjalment fejn jidhru l-ħiliet diġitali.

Dan għandu rilevanza kbira għal Għawdex. F'webinar li kont qed immexxi fl-uffiċċju li għandha l-Kamra tal-*Europe Direct* ittrattajna propjament id-*Digital Marketing* u r-rwol tal-*content creators*. Bqajt sorpriż bl-*interaction* li nħolqot speċjalment minn negozji żagħar f'Għawdex, li forsi m'għandhomx riżorsi biżżejjed biex iqabbdu professjonisti u li għalhekk din is-sessjoni ta' siegħa kienet ta' mportanza għalihom. Mistoqsijiet sempliċi bħal kwalita tal-*post* li qed ittella u kull kemm trid *tippostja*, urew li jekk jingħataw ċertu ħiliet bażiċi jistgħu faċilment itejbu l-operat tagħhom.

Il-COVID-19 wera iktar minn qatt qabel l-importanza tad-diġitalizzazzjoni għan negozji ż-żagħar biex huma jibqgħu għaddejnin bl-attivitajiet tagħhom.

U għalhekk nagħmel stedina biex jiġi fformulat kors li mhux bilfors għandu jwassal għall-kwalifika imma li jgħin lil min hu nvolut fin-negozji żagħar biex jitħarreġ f'mod Prattiku, fuq liema midja juża, kif juża programmi sempliċi ta' disinn, x'għandu jfittex jekk irid juża servizz, u għala le x'fondi nazzjonali hemm li hu jkun jista' juża. L-għeluq tal-kors stess jista' jkun proġett li huma jistgħu jimplementaw fuq in-negozji tagħhom stess.

Għeluq

Bħala punt ta' għeluq u dan tkellimt fuq diversi drabi fejn jidhol Għawdex ma rridux inħarsu biss lejn in-numri. Dan ifisser li f'Għawdex iridu jsiru korsijiet anke jekk in-numri li jkunu previżti ma jintlaħqux. Imma dan ikun biss il-bidu. Jekk ma nibdewx jew jekk aħna biss noqogħdu biss fuq in-numri qatt ma jsir xejn. Grazie.
